

IL-KNISJA TA' SAN FRANĠISK TA' PAOLA FIX-XATT TA' KORDIN

Kitba ta' Joseph R. Gatt

Din il-Knisja kienet tinsab fuq ix-xatt ta' Kordin, thares lejn l-Isla. Ġiet mibnija fi żmien il-Gran Mastru Emm. Pinto (1741-1773) mill-Balliju Francesco De Sousa, li aktarx kien imsemmi għal San Franġisk ta' Paola. Kienet inbniet fuq art tiegħu u tlestiet fl-1747. Ma' ġenbha kien bena wkoll villa bi ġnien żgħir. Ġiet imbiekka mill-Gran Prijur ta' l-Ordni ta' San Ġwann, il-Mons. Bartolomeo Rull (1738-1758), li wara sar Isqof ta' Malta. Sena wara l-Balliju De Sousa għaddiha lill-Ordni ta' San Ġwann. Dik id-dahla tal-baħar ta' bejn Ghajn Dwieli u Kordin saret magħrufa 'Il-Port ta' San Franġisk ta' Paola'.


Kienet knisja helwa b'arkitettura sabiha, mibnija fi stil barokk li kien jintuża hafna dak iż-żmien fil-bini tal-knejjes. Kellha kampnar fuq kull ġenb tagħha u koppla żgħira. Fuq il-bieb kien hemm minquxa s-sena 'MDCCXLVII' (1747), is-sena ta' meta nbriet.

Fuq l-altar, li aktarx kien l-uniku wiehed li kellha, ken hemm kwadru ta' San Franġisk ta' Paola. De Sousa għammarha bil-hwejjeġ kollha mehtieġa għaliha u saħansitra l-istemma tiegħu kienet irrakkmata fuq l-ilbies liturgiku tal-Knisja. Ha hsieb ukoll għall-qniepen tagħha. E.B. Vella (1899-1946) fil-ktieb tiegħu 'Storja ta' Hal Tarxien u Rahal Gdid - 1932', jgħid li minn kopja ta' pjanta tagħha miżmuma mill-Kav. G. Darmanin Demajo P.L., il-knisja kellha faċċata ta' 25 pied tul u l-fond kien 34 pied, barra minn zuntier li kellha quddiemha. Jgħid ukoll li fil-Mużew tal-Belt kien hemm kwadru, akkwarell, tagħha.

IL-BALLIJU FRANCESCO DE SOUSA

Il-Balliju De Sousa kien it-tifel ta' oht il-Gran Mastru Ant. E. De Vilhena (1722-1736) u kien tal-Lingwa ta' Aragona. Twieled fl-1682. Bħall-Gran Mastru ta' qablu, Vilhena kien hatar bosta kavallieri tar-rank 'Grand Kruc' (Grande Croce ad honorem), fosthom lin-neputi tiegħu Francesco f'Awissu 1730. Dan il-Gran Mastru, zijuh, kien hallielu, man-neputijiet l-oħra u dawk li kienu qrib tiegħu, xi legati. Kien għażlu wkoll bħala esekutor testamentarju tiegħu. Vilhena kien miet f'Diċembru 1736 wara aktar minn erbatax-il sena bħala Gran Mastru. Ta' min ifakkar li Vilhena kien benefattur kbir tal-Monasteru u l-knisja ta' Santa Margerita (1730) f'Bormla. F'dik l-istess sena kien żar il-post u wara mewtu kien halla bosta legati lil dan il-Monasteru.

Il-Balliju Francesco ma damx igawdi l-villa u l-knisja li bena, għax miet fid-9 ta' Awissu 1756, ta' 74 sena. Bħala membru ta' l-Ordni ġie midfun fil-Kon Katidral ta' San Ġwann. Lapida ta' tifikira tiegħu tinsab fil-korsija, it-tielet wahda quddiem il-pulptu.



Lapida tal-Balliju Francesco de Sousa fil-Kon-Katidral, Valletta.

SAN FRANĠISK TA' PAOLA

San Franġisk ta' Paola (1416-1507) kien il-Fundatur ta' l-Ordni tal-Minimi, li taf il-bidu taghha sa mis-sena 1436. Twieled minn familja fqira, f'Paola, rahal fil-Kalabrija, Italja. Kien l-uniku wild tal-familja li twieled wara hafna snin ta' talb lil Alla bl-interċessjoni ta' Franġisk ta' Assisi li taw isem dan il-qaddis lit-tarbija taghhom.

Ta' eta żgħira dahhlu fil-Monasteru Franġiskan ta' San Mark f'Argentino. Sena wara, fl-1430, mar mal-ġenituri tieghu pellegrinaġġ Assisi, Porzunkla u Ruma.

Meta ġie lura f'Paola beda jgħix bhala eremita u ftit wara inghaqdu oħrajn mieghu. Dawn bdew jissejhu Eremiti ta' San Franġisk t'Assisi, bl-isem 'Minimi' (l-iċken fost iż-żgħar). Hadu l-voti perpetwi tal-faqar, kastità u ubbidjenza. Maghhom żiedu dawk tas-sawm u astinenza perpetwa, talb u għajnuna lill-proxxmu. Il-motto taghhom kien 'CHARITAS'. San Franġisk kien jaghmel bosta mirakli ta' fejqan. Fl-1464 qasam il-baħar għal Sqallija fuq il-mantar tieghu.

Kien fetah bosta monasteri u l-Papa Sistu IV (1471-1484) hatru Superjur Generali Perpetwu ta' l-Ordni li waqqaf, b'San Mikiel Arkanglu taghhom. Ir-Regola li kiteb għall-Ordni tieghu giet approvata mill-Papa Ġulju II fl-1506.

Fl-1483 mar Franza jkompli l-appostolat tieghu. Bl-għajnuna tar-Re Carlo VIII waqqaf diversi monasteri f'dan il-pajjiż. Miet fil-Ġimgha l-Kbira, 2 ta' April ta' l-1507 ta' 91 sena. Difnuh f'Tours fejn ghad hemm il-fdalijiet tieghu. Hamsin sena wara mewtu, l-Ugonotti (Protestanti Franciżi) iprofanaw il-knisja u harqu l-fdalijiet tieghu. Xi nsara salvaw xi whud minnhom u relikwi tieghu jinsabu f'Tours, Nigeon, Pariġi, Madrid, Napli, Paola u Malta.

Il-beatifikazzjoni tieghu bdiet fl-1512 u l-Papa Ljun X (1513-1521) iddikjarah qaddis u Konfessur fl-1519. Il-Knisja taghmel il-festa liturġika tieghu fit-2 ta' April.

IL-QIMA TIEGHU F'MALTA

Il-qima lejha insibuha f'bosta bliet ta' l-Ewropa, speċjalment fl-Italja u Franza. Il-kult lejha dan il-qaddis dahhlu f'Malta l-Kavallieri li kienu jaghmlulu festa u kellhom ukoll relikwa tieghu f'San Ġwann, il-Belt.

Tajjeb li hawn insemmi biss xi whud mill-knejjes, altari, kwadri u statwi tieghu f'Malta.

Il-Knisja ta' Santa Luċija, il-Belt, taf il-bidu taghha lil knisja oħra ddedikata lil San Franġisk ta' Paola mibnija fl-1570. Il-knisja ta' Santa Luċija żammet wiehed mill-altari taghha tal-ġnub iddedikata lil dan il-qaddis. Il-kwadru tieghu juri lil San Franġisk ta' Paola jaqsam il-baħar għal Sqallija fuq il-mantar tieghu. L-Isqof Paolo de Bussan (1728-1757) waqqaf f'din il-knisja l-Kongregazzjoni tal-'Minimi' ta' San Franġisk ta' Paola, fl-1740. Żewġ lapidi żgħar ifakkru t-twaqqif taghha "Ista Minima Sodalitas Fuit / Erecta Incepta Perfecta Anno 1740". F'din il-knisja nsibu r-registri originali bl-ismijiet tal-imsejbin fiha; Relikwa u Statwa tal-qaddis.

F'Hal Qormi għandna knisja oħra (1707), ġuspatronat tal-familja Casha Cuschieri; b'żewġ altari; il-maġġur bit-titular tal-qaddis.

Fir-Rabat fil-Knisja tal-Patrijiet Franġiskani Konventwali, altar u kwadru antik hafna sew li b'xorti ħażina ma nafux x'sar minnu meta nbidel ma' dak ta' San Ġużepp. Fl-Isla hemm altar u kwadru u anke kien hemm statwa antika. Kwadru iehor qadim hafna li sar qrib is-sena 1602 jinsab fis-sagrastija ta' l-istess knisja. Kwadru u altar iehor narawhom fil-Parroċċa ta' Hal Kirkop; fil-kwadru naraw il-Madonna tal-Grazzja b'San Franġisk ta' Paola f'riġleha. Hemm ukoll altar u kwadru iehor fil-knisja parrokkjali tan-Nadur, Ghawdex.

Fl-1670, il-Ġeneral tal-Galeri, Fra Francesco Carafa għamel kwadru ta' dan il-qaddis għall-knisja tal-Madonna tal-Karmnu, il-Birgu. Il-baħhara tal-galeri kienu jużaw din il-knisja għall-qadi tad-dmirijiet reliġjużi taghhom. Ta' min ifakkar li San Franġisk ta' Paola kien Patrun tal-baħhara.

Fil-Mużew tal-Katidral ta' l-Imdina naraw kwadru tieghu, xoghol il-pittur Francesco Zahra (1710-1773). Fil-Parroċċa tal-Furjana nsibu iehor u żewġ kwadri oħra narawhom esibiti fil-Mużew tal-Kapuċċini tal-Furjana.

Fil-pittura generalment narawh liebes iċ-ċoqqa kannella bil-kapoċċ fuq rasu, f'idu l-bastun u l-

kuruna, bil-baffi twila, b' għajnejh lejn id-dehra tal-kelma 'CHARITAS'.

Żewġ statwi, mahduma fil-ġebbla Maltija niltaqghu magħhom fil-Belt Valletta. Wahda fi Triq il-Lvant kantuniera ma' Triq Santa Luċija u ohra fi Triq San Pawl kantuniera ma' Triq San Nikola.

IL-KNISJA RESTAWRATA

Fi żmien l-imblokk tal-Francizi (1798-1800) il-knisja li kienet bejn il-Kanuni tal-Maltin fuq Kordin u dawk tal-Francizi ta' fuq is-swar ta' Bormla u l-Isla, ġarrbet hafna hserat mill-isparar. Wara l-knisja ġiet mitluqa għal kollox.

Wara li l-Francizi tkeċċew minn Malta kien hemm min reġa' ha hsieb jirrangaha. Wiehed qassis Malti, Dun Frangisk Seichel, imqanqal mid-devozzjoni lejn dan il-qaddis ha hsieb jerġa' jwaqqafha kif kienet qabel. Ġabar il-flus, kiseb l-approvazzjoni ta' l-Isqof Ferdinando Mattei (1807-1829) u l-knisja ġiet restawrata. Ix-xogħol tlesta fl-1814 kif kienet tfakkar il-kitba bil-Latin li kien hemm f'lapida ta' rham imqieghda ma' l-altar, li bil-Malti tghid: "Din il-knisja ddedikata lil San Frangisk ta' Paola Protettur ta' għajnuna kbira / Ġiet imġarrfa u mitluqa fi żmien il-gwerra / Dun Frangisk Seichel, Qassis Malti /

Wara li ġabar il-flus minghand il-poplu / Ha hsieb biex tkun restawrata u mkabbra fil-ġmiel tagħha / Wara li ġabilha mill-ġdid l-oġġetti sagri minn fejn kienu / u kisbilha d-drittijiet li kellha / kesa l-art ta' madwar l-altar bi rham / B'hekk taht il-Patroċinju ta' Fra Ferdinando Mattei / Arcisqof ta' Rodi u Isqof ta' Malta / Ġiet imbieberka solennement u miftuha / Għall-qima tal-poplu fl-1814.

FIS-SEKLU L-IEHOR

Fil-bidu tas-seklu l-iehor il-knisja u l-villa għaddew taht il-ġurisdizzjoni ta' l-Isqof. Ghalkemm kienet barra mis-swar ta' Bormla l-knisja kienet tagħmel mal-Parroċċa ta' Bormla, kif ġa kienu wkoll iċ-Ċimiterju tal-Pesta 1675/1676 li kellha l-Parroċċa ta' l-Isla u xi nhawi ohra taht Kordin u f'Għajn Dwieli.

Għall-habta ta' nofs l-istess seklu, l-awtoritajiet Ingliżi hadu bi hlas ix-Xatt ta' San Frangisk u l-inhawwi ta' mad-dawra magħrufa bhala 'Wara l-Isla'. Ftit ftit naqru minn dan il-post il-hwiġnet tax-xogħol, l-imhażen, l-iskallijiet li kellhom Angelo Busuttill, Lorenzo German, Gregorio Mirabitor, Salv. Debono, Bonnici, Grech u ohrajn.


Hadu wkoll iċ-ċimiterji sakemm fl-ahħar l-Ammiraljat fi ftit aktar minn 50 sena, bena l-baċiri u t-tarzna tiegħu fid-dahla kollha ta' bejn l-Isla u Kordin. Il-hwiġnet tal-Maltin għall-bini u t-tiswiġa tal-bastimenti merkantili u l-braken spiċċaw minn posthom u nbnew ohrajn fil-Marsa.

Il-knisja u l-villa spiċċaw f'idejn l-Ammiraljat. Għall-ewwel bdew jintużaw bhala mahżen u ufficċju, sakemm fl-ahħar thattew (1901c) biex flokhom nbnew il-'Works Department Building.

Biex saru dawn il-baċiri hattew parti mis-Swar ta' Għajn Dwieli (Bieb San Pawl), Valperga, San Frangisk ta' Paola, San Ġwann ta' Ghuxa (Almonier) u swar ohra fl-Isla, u Bieb Bormla. Għalqu t-Triq ta' Għajn Dwieli u nbnew ohra minflokha li tagħti dritt għall-mina maqtuġha fil-blat tas-Sur biex tidhol f'Bormla.

IL-KNISJA PROFANATA

Meta l-knisja ġiet iprofanata biex isiru l-baċiri, xi oġġetti tal-knisja ġew trasferiti għall-Knisja




Parrokkjali ta' Bormla, fosthom il-qniepen, il-paramenti sagri u lampier tal-fidda. Il-qniepen gew addattati ghall-arloġġ tal-knisja. Il-lampier jitqiegħed quddiem l-altar ta' San Dimitri fil-jiem tal-festa, waqt li l-paramenti (pjaneta u żewġ tunicelli) jkunu għall-wiri ma' oħrajn fis-sagristija fl-istess jiem.

Jingħad li l-Parroċċa ta' l-Isla nġhatat Kurċifiss ta' l-ebanu. Sa issa ma rnexxiel ix inkun naf x'sar mill-kwadru titolari.

GHELUQ

Għalkemm il-knisja ta' San Frangisk ta' Paola ma għadhiex teżisti, it-tokki tal-qniepen ta' l-arloġġ tal-knisja tagħna mhux biss iħabbu l-hin imma jfakkru wkoll li dawn il-qniepen kienu nġiebu mill-knisja li kien bena l-Balliju Francesco De Sousa mitejn u wiehed u hamsin sena ilu.



Wabda mill-qniepen ta' l-arloġġ li qabel kienu fil-knisja ta' San Frangisk.

BIBLJOGRAFIJA

- i. Abela Ciantar - Malta Illustrata - Malta 1772-80.
- ii. Azzopardi J. Editur - Francesco Zahra 1710-1773. Malta 1986.
- iii. Bonnici A. - L-Isla fi Ġrajjet il-Bażilika etc. Vol III. 1991.
- iv. Bonnici A. - In-Nadur - Ġrajjet Kolleggjata u Bażilika. Vol II. 1988.
- v. Bonnici J. & Cassar M. - The Malta Grand Harbour and its Dockyard. 1994.
- vi. Butler A. - Lives of the Saints. 1961.
- vii. Castagna P.P. - L-Istorja ta' Malta bil-Gzejjer Tagħha. Malta 1888. It-Tieni Darba.
- viii. Ellul Galea K. - L-Istorja tat-Tarzna. 1973.
- ix. Faurè G. - L-Istorja ta' Malta u Ghawdex. 1914.
- x. Ferris A. - Descrizione Storica delle Chiese di Malta e Gozo. 1866.
- xi. Ferris A. - Memorie dell'Inclito Ordine Gerosolimitano. 1881.
- xii. Schiavone J. & Scerri L. Edituri - Biographies of the 20th Century. 1997.
- xiii. Vella E.B. - Storja ta' Hal Tarxien u Rahal Ġdid (Paola). 1932.

Darts, Soccer, Athletics, Rugby, Basketball, Sports Wear & Team Kits.



Sport Posaters, Weights, Exercise Machines, Sporting Aids & Accessories.

HIGH STREET,
HAMRUN.
(Near Blata l-Bajda)
Tel: 233190

AGENTS FOR PONY & YORK SPORTS WEAR